

اسلام میں حياء اور عفت کی اہمیت

<?xml encoding="UTF-8?>

حیاء نفسانی صفات میں ایک اہم صفت ہے جو ہماری اخلاقی زندگی کے مختلف شعبوں میں بہت زیادہ اثر رکھتی ہے۔

اس تاثیر کا اہم ترین کردار، خود کو محفوظ رکھنا ہے۔

حیاء لغت میں شرم وندامت کے مفہوم میں ہے اور اس کی ضد "وقاحت" اور بے حیائی ہے۔ (۱)

علماء اخلاق کی اصطلاح میں حیاء ایک قسم کا نفسانی انفعال اور انقباض ہے جو انسان میں نا پسندیدہ افعال کے انجام نہ دینے کا باعث بنتا ہے اور اس کا سر چشمہ لوگوں کی ملامت کا خوف ہے۔ (۲)

آیات و روایات میں "حیاء" کے مفہوم کے بارے میں مطالعہ کرنا بتاتا ہے کہ اس حالت کی پیدائش کا مرکز ایک آگاہ ناظر کے سامنے حضور کا احساس کرنا ہے، ایسا ناظر جو محترم اور گرامی قدر ہے۔ قابل ذکر ہے کہ حیاء کا اہم ترین کردار اور اصلی جوہر برے اعمال کے ارتکاب سے روکنا ہے، لامحالہ یہ رکاوٹ نیک اعمال کی انجام دہی کا باعث ہوگی۔

حیاء کی اہمیت:

رسول اکرم صلی اللہ علیہ و آلہ وسلم حیا کو انسان کی زینت شمار کرتے ہوئے فرماتے ہیں: بے حیائی کسی چیز کے ہمراہ نہیں ہوئی مگر یہ کہ اس کو نا پسند اور برا بنا دیا اور حیاء کسی چیز کے ہمراہ نہیں ہوئی مگر یہ کہ اسے اس نے آراستہ کر دیا۔ (3)

حضرت علی علیہ السلام نے فرمایا ہے: جو حیاء کا لباس پہنتا ہے کوئی اس کا عیب دیکھ نہیں پاتا۔ (4)

اور دوسرے بیان میں فرماتے ہیں: حیاء اختیار کرو کیونکہ حیا نجات کی دلیل و نشانی ہے۔ (5)

حضرت امام جعفر صادق علیہ السلام حیاء کے مرتبہ کو اخلاقی مکارم میں سر فہرست قرار دیتے ہوئے فرماتے ہیں: مکارم اخلاق میں ہر ایک دوسرے سے مربوط اور جڑے ہوئے ہیں، خداوند عالم ہر اس انسان کو جو ان مکارم اخلاق کا طالب ہے دیتا ہے، ممکن ہے کہ یہ مکارم ایک انسان میں ہوں لیکن اس کی اولاد میں نہ ہو، بندہ میں ہو لیکن اس کے آقا میں نہ ہو (وہ مکارم یہ ہیں) صداقت و راست گوئی، لوگوں کے ساتھ اچھائی برتنا، مسکین کو بخشنا، خوبیوں کی تلافی، امانت داری، صلہ رحم، دوستوں اور پڑوسیوں کے ساتھ دوستی اور مہربانی، مہمان نوازی اور ان سب میں سر فہرست حیاء ہے۔ (6)

حضرت علی نے حیاء کے بنیادی کردار کے بارے میں فرمایا: "حیاء تمام اچھی صفات اور نیکیوں تک پہنچنے کا وسیلہ ہے۔ (7)

حیاء کی اہمیت اتنی زیادہ ہے کہ حضرت امام جعفر صادق علیہ السلام فرماتے ہیں: جو حیاء نہ رکھتا ہو اس کے پاس ایمان نہیں ہے۔ (8)

حیاء کے فوائد:

روایات میں حیاء کے بتا سے فوائد ذکر ہوئے ہیں خواہ وہ دنیوی ہوں یا اخروی، فردی ہوں یا اجتماعی، نفسانی ہوں یا عملی، ان میں سے بعض درج ذیل ہیں:

۱. خدا کی محبت:

پیغمبر اکرم صلی اللہ علیہ و آلہ وسلم نے فرمایا: خداوند سبحان، حیا دار، با شرم اور پاکدامن انسان کو دوست رکھتا ہے اور بے شرم فقیر کی بے شرمی سے نفرت کرتا ہے۔ (9)

۲. عفت اور پاکدامنی:

حضرت علی - فرماتے ہیں: حیاء کا نتیجہ عفت اور پاکدامنی ہے۔ (10)

۳. گناہوں سے پاک ہونا:

حضرت امام زین العابدین علیہ السلام اس سلسلہ میں فرماتے ہیں: چار چیزیں ایسی ہیں کہ اگر وہ کسی کے پاس ہوں تو اس کا اسلام کامل اور اس کے گناہ پاک ہو جائیں گے اور وہ اپنے رب سے ملاقات اس حال میں کرے گا کہ خداوند عالم اس سے راضی و خوشنود ہوگا جو کچھ اس نے اپنے آپ پر لوگوں کے نفع میں قرار دیا ہے خدا کے لئے انجام دے اور لوگوں کے ساتھ اس کی زبان راست گوئی کرے اور جو کچھ خدا اور لوگوں کے نزدیک برا ہے اس سے حیا و شرم کرے اور اپنے اہل و عیال کے ساتھ خوش اخلاق ہو۔ (5)

جو صفات حیاء سے پیدا ہوتے ہیں وہ یہ ہیں:

نرمی، مہربانی، ظاہر اور مخفی دونوں صورتوں میں خدا کو نظر میں رکھنا، سلامتی، برائی سے دوری، خندہ روئی، جود و بخشش، لوگوں کے درمیان کامیابی اور نیک نامی، یہ ایسے فوائد ہیں جنہیں عقلمند انسان حیا سے حاصل کرتا ہے۔ (11)

حضرت امام جعفر صادق علیہ السلام اپنے شاگرد "مفضل" سے فرماتے ہیں: اے مفضل! اگر حیا نہ ہوتی تو انسان کبھی مہمان قبول نہیں کرتا، اپنے وعدہ کو وفا نہیں کرتا، لوگوں کی ضرورتوں کو پورا نہ کرتا، نیکیوں سے دور ہوتا اور برائیوں کا ارتکاب کرتا۔ بہت سے واجب اور لازم امور حیا کی وجہ سے انجام دئے جاتے ہیں، بہت سے لوگ اگر حیا نہ کرتے اور شرمسار نہ ہوتے تو والدین کے حقوق کی رعایت نہیں کرتے، کوئی صلہ رحمی نہ کرتا، کوئی امانت صحیح و سالم واپس نہیں کرتا اور فحشا و منکر سے باز نہیں آتا۔ (12)

حیاء کے مقامات:

اسلامی اخلاقیات کے مطابق خدا، رسول اور ائمہ طاہرین علیہم السلام سے حیاء کرنا چاہیے کیونکہ وہ ہی حقیقی ناظر، اعمال پر شاہد اور انسان کو ہر حال میں دیکھنے والے ہیں اسی طرح انسان کو ایک دوسروں سے شرم و حیا کرنی چاہیے۔ (13)

لیکن بعض مقامات میں حیا ناپسندیدہ ہے نیکیوں کی انجام دہی میں شرم و حیاء کبھی ممدوح نہیں ہے لیکن اس حد و مرز کی رعایت بہت سے افراد کی طرف سے نہیں ہوتی ہے، اس کا سبب کبھی جہالت ہے اور کبھی

لاپرواہی۔ بہت سی روایات میں بعض موقع پر حیا کرنے سے ممانعت کی گئی ہے

۱. حق بات، حق عمل اور حق کی درخواست میں حیا کرنا:

پیغمبر اکرم صلی اللہ علیہ و آلہ وسلم نے فرمایا: کوئی عمل بھی ریا اور خود نمائی کے عنوان سے انجام نہ دو اور اسے شرم و حیا کی وجہ سے ترک نہ کرو۔ (14)

۲. تحصیل علم سے حیا کرنا:

حضرت علی نے فرمایا: کوئی شخص جو وہ نہیں جانتا ہے اس کے سیکھنے میں شرم نہ کرے۔ (15)

۳. حلال درآمد کے حصول میں حیا کرنا:

حضرت امام جعفر صادق علیہ السلام نے فرمایا: اگر کوئی مال حلال طلب کرنے میں حیا نہ کرے تو اس کے مخارج آسان ہو جائیں گے اور خدا اس کے اہل و عیال کو اپنی نعمت سے فیضیاب کرے گا۔ (16)

۴. مہمانوں کی خدمت کرنے سے حیا کرنا:

حضرت علی علیہ السلام نے فرمایا: تین چیزیں ایسی ہیں جن سے شرم نہیں کرنی چاہیے، منجملہ ان کے انہیں میں مہمانوں کی خدمت کرنا ہے۔ (17)

۵. دوسروں کا احترام کرنے سے حیا کرنا:

حضرت علی علیہ السلام نے فرمایا: تین چیزوں سے شرم نہیں کرنی چاہیے؛ من جملہ ان کے اپنی جگہ سے باپ اور استاد کی تعظیم کے لئے اٹھنا ہے۔ (18)

۶. نہ جاننے کے اعتراف سے حیا کرنا:

حضرت علی علیہ السلام نے فرمایا: اگر کسی سے سوال کریں اور وہ نہیں جانتا تو اسے یہ کہنے میں کہ "میں نہیں جانتا" شرم نہیں کرنی چاہیے۔ (19)

۷. خداوند عالم سے درخواست کرنے میں حیا کرنا:

امام جعفر صادق علیہ السلام نے فرمایا: کوئی چیز خدا کے نزدیک اس بات سے زیادہ محبوب نہیں ہے کہ اس سے کسی چیز کا سوال کیا جائے، لہذا تم میں سے کسی کو رحمت خدا وندی کا سوال کرنے سے شرم نہیں کرنی چاہیے اگر چہ اس کا سوال جوتے کے ایک فیتہ کے متعلق ہو۔ (20)

۸. معمولی بخشش کرنے سے حیا کرنا:

حضرت علی علیہ السلام نے فرمایا: معمولی بخشش کرنے سے شرم نہ کرو کہ اس سے محروم کرنا اس سے بھی بدتر ہے۔ (21)

۹. اہل و عیال کی خدمت کرنے سے حیا کرنا:

حضرت امام جعفر صادق علیہ السلام نے مدینہ کے ایک انسان کو دیکھا کہ اس نے اپنے اہل و عیال کے لئے کوئی چیز خریدی ہے اور اپنے ہمراہ لئے جا رہا ہے، جب اس انسان نے امام کو دیکھا تو شرمندہ ہو گیا امام نے فرمایا: یہ تم نے خود خریدا ہے اور اپنے اہل و عیال کے لئے لے جا رہے ہو؟ ... میں بھی اس بات کو دوست رکھتا ہوں کہ کچھ خرید کر اپنے اہل و عیال کے لئے لے جائوں۔ (22)

عفت یا پاکدامنی

نفسانی صفات میں ایک دوسری روکنے والی صفت عفت اور پاکدامنی ہے۔ ”عفت“ لغت میں نا پسند اور قبیح امر کے انجام دینے سے اجتناب کرنے کے معنی میں ہے۔ (23)

علم اخلاق کی اصطلاح میں ”عفت“ نام ہے اس نفسانی صفت کا جو انسان پر شہوت کے غلبہ اور تسلط سے روکتی ہے۔ (24)

شہوت سے مراد اس کا عام مفہوم ہے کہ جو شکم و خوراک کی شہوت، جنسی شہوت، بات کرنے کی شہوت اور نظر کرنے کی شہوت اور تمام غریزوں (شہوتوں) کو شامل ہوتی ہے، حقیقت عفت یہ ہے کہ شہوتوں اور غریزوں سے استفادہ کی کیفیت میں ہمیشہ شہوتوں کی جگہ عقل و شرع کا غلبہ اور تسلط ہو۔ اس طرح شہوتوں سے منظم و معین عقلی و شرعی معیاروں کے مطابق بہرہ مند ہونے میں افراط و تفریط نہیں ہوگی۔

عفت (پاکدامنی) کی اہمیت:

حضرت علی علیہ السلام نے فرمایا: سب سے افضل عبادت عفت ہے۔ (27)

حضرت امام محمد باقر علیہ السلام سے منقول ہے: خدا کے نزدیک بطن اور دامن (شرمگاہ) کی عفت سے افضل کوئی عبادت نہیں ہے۔ (27)

اور جب کسی نے آپ سے عرض کیا کہ میں نیک اعمال انجام دینے میں ضعیف اور کمزور ہوں اور کثرت سے نماز نہیں پڑھ سکتا اور زیادہ روزہ نہیں رکھ سکتا، لیکن امید کرتا ہوں کہ صرف مال حلال کاروں اور حلال طریقہ سے نکاح کروں تو حضرت امام محمد باقر - نے فرمایا: عفت بطن و دامن سے افضل کون سا جہاد ہے؟ (28)

رسول خدا صلی اللہ علیہ و آلہ وسلم اپنی امت کے سلسلہ میں بے عفتی اور ناپاکی کے بارے میں اپنی پریشانی کا اظہار یوں کرتے ہیں: میں اپنے بعد اپنی امت کے لئے تین چیز کے بارے میں زیادہ پریشان ہوں معرفت کے بعد گمراہی، گمراہ کن فتنے اور شہوت بطن و دامن۔ ایک دوسرے بیان میں فرماتے ہیں: ”میری امت کے جہنم میں جانے کا زیادہ سبب شہوت شکم و دامن کی پیروی کرنا ہے۔“

عفت کے اقسام:

عفت کے لئے بیان شدہ عام مفہوم کے مطابق عفت کے مختلف ابعاد و انواع پائے جاتے ہیں کہ ان میں سب سے اہم درج ذیل ہیں:

۱. عفت (پاکدامنی) شکم:

اہم ترین شہوتوں میں سے ایک اہم کافنے کی شہوت و خواہش ہے۔ کا نے پینے کے غریزہ سے معقول و مشروع (جائز) استفادہ کو عفت شکم کہا جاتا ہے جیسا کہ اس عفت کے متعلق قرآن میں اس آیت کی طرف اشارہ کیا جا سکتا ہے کہ فرماتا ہے:

تم میں جو شخص مالدار اور تونگر ہے وہ (یتیموں کا مال لینے سے) پرہیز کرے اور جو محتاج اور تیری دست ہے تو اسے عرف کے مطابق (بقدر مناسب) کان نا چاہیے۔ (25)

۲. دامن کی عفت یا پاکدامنی:

جنسی غریزہ قوی ترین شہوتوں میں سے ایک ہے اسے جائز و مشروع استعمال میں محدود کرنا اور محرمات کی حد تک پہنچنے سے روکنا "عفت دامن" یا پاکدامنی کہا جاتا ہے۔ جیسا کہ اسی معنی میں عفت کا استعمال درج ذیل آیت میں ہوا ہے:

جن لوگوں میں نکاح کرنے کی استطاعت نہیں ہے انہیں چاہیے کہ پاکدامنی اور عفت سے کام لیں یہاں تک کہ خدا انہیں اپنے فضل سے بے نیاز کر دے۔ (26)

عفت کے علائم:

جو کچھ ہے اس پر راضی ہونا، اپنے کو معمولی اور چھوٹا سنا، نیکیوں سے استفادہ کرنا، آسائش اور راحت میں، اپنے ماتحتوں اور مسکینوں کی دل جوئی، تواضع، یا دآوری (غفلت کے مقابل)، فکر، جو د و بخشش اور سخاوت کرنا۔

عصمت و حیا کی شہزادی حضرت زہراء سلام اللہ علیہا کی شہادت

حضرت فاطمہ زہراء سلام اللہ علیہا نے خواتین کے لیے پردے اور حیا کی اہمیت کو اس وقت بھی لحاظ رکھا جب آپ دنیا سے رخصت ہونے والی تھیں؛ اس طرح کہ آپ ایک دن غیر معمولی طور پر فکر مند نظر آئیں؛ آپ کی چچی (جعفر طیار کی بیوہ) اسماء بنت عمیس نے سبب دریافت کیا تو آپ نے فرمایا کہ مجھے جنازہ کے اٹھانے کا یہ دستور اچھا نہیں معلوم ہوتا کہ عورت کی میت کو بھی تختہ پر اٹھایا جاتا ہے جس سے اس کا قد و قامت نظر آتا ہے۔ اسماء (رض) نے کہا کہ میں نے ملک حبشہ میں ایک طریقہ جنازہ اٹھانے کا دیکھا ہے وہ غالباً آپ کو پسند آئے گا؛ اس کے بعد انہوں نے تابوت کی ایک شکل بنا کر دکھائی اس پر سیدہ عالم بہت خوش ہوئیں؛ چنانچہ آپ نے وصیت فرمائی کہ آپ کو اسی طرح کے تابوت میں اٹھایا جائے۔

مورخین تصریح کرتے ہیں کہ سب سے پہلی لاش جو تابوت میں اٹھی ہے وہ حضرت فاطمہ زہرا کی تھی۔ اس کے علاوہ آپ نے یہ وصیت بھی فرمائی تھی کہ آپ کا جنازہ شب کی تاریکی میں اٹھایا جائے اور ان لوگوں کو

اطلاع نہ دی جائے جن کے طرزِ عمل نے میرے دل میں زخم پیدا کر دیے ہیں۔ سیدہ ان لوگوں سے انتہائی ناراضگی کے عالم میں اس دنیا سے رخصت ہوئیں۔ سیدہ عالم نے اپنے والد بزرگوار رسول خدا کی وفات کے 3 مہینہ بعد تیسری جمادی الثانی سن ۱۱ ہجری قمری میں وفات پائی اور آپ کی وصیت کے مطابق آپ کا جنازہ رات کو اٹھایا گیا۔

حضرت علی علیہ السلام نے تجہیز و تکفین کا انتظام کیا؛ صرف بنی ہاشم اور سلیمان فارسی، مقداد و عمار (رضی اللہ عنہم) جیسے چند مخلص اصحاب کے ساتھ نماز جنازہ پڑھ کر خاموشی کے ساتھ دفن کر دیا گیا۔ افسوس ہے کہ وہ فاطمہ سلام اللہ علیہا جن کی تعظیم کو رسول کھڑے ہو جاتے تھے بعد رسول اہل زمانہ کا رخ ان کی طرف سے پھر گیا۔ نہ اہل بیت رسول کا خیال رکھا نہ کوئی حیا کیا ان پر طرح طرح کے ظلم ہونے لگے۔ علی علیہ السلام سے خلافت چھین لی گئی پھر آپ سے بیعت کا سوال بھی کیا جانے لگا اور صرف اسی پر اکتفا نہیں بلکہ جبروت شد سے کام لیا جانے لگا۔

سیدہ عالم کو جو جسمانی و روحانی صدمے پہنچے ان میں سے ایک، فدک کی جائداد کا چھن جانا بھی ہے جو رسول نے سیدہ عالم کو مرحمت فرمائی تھی۔ جائداد کا چلا جانا سیدہ کے لئے اتنا تکلیف دہ نہ تھا جتنا صدمہ آپ کو حکومت کی طرف سے آپ کے دعوے کو جھٹلانے کا ہوا۔ یہ وہ صدمہ تھا جس کا اثر سیدہ کے دل میں مرتے دم تک باقی رہا۔

انتہا یہ کہ سیدہ عالم کے گھر پر لکڑیاں جمع کر دیں گئیں اور آگ لگائی جانے لگی۔ اس وقت آپ کو وہ جسمانی صدمہ پہنچا، جسے آپ برداشت نہ کر سکیں اور وہی آپ کی وفات کا سبب بنا۔ ان صدموں اور مصیبتوں کا اندازہ سیدہ عالم کی زبان پر جاری ہونے والے اس شعر سے لگایا جا سکتا ہے کہ: (صَبَّتْ عَلَيَّ مَصَائِبُ لَوَانَهَا صَبَّتْ عَلَيَّ الْآثَامُ صَرْنُ لِبَالِهَا) یعنی مجھ پر اتنی مصیبتیں پڑیں کہ اگر وہ دنوں پر پڑتیں تو وہ رات میں تبدیل ہو جاتے۔

حوالہ جات:

- 1۔ ابن منظور، لسان العرب، ج ۸، ص ۵۱؛ مفردات الفاظ قرآن کریم، ص ۲۷۰ اور ابن اثیر نہایہ، ج ۱، ص ۳۹۱۔
- 2۔ ابن مسکویہ، تہذیب الاخلاق، ص ۴۱؛ طوسی اخلاق نا صری، ص ۷۷۔
- 3۔ شیخ مفید، امالی، ص ۱۶۷۔
- 4۔ نہج البلاغہ، حکمت ۲۲۳؛ صدوق، فقیہ، ج ۴، ص ۳۹۱ ح ۵۸۳۴۔ کلینی، کافی، ج ۸، ص ۲۳۔
- 5۔ آمدی، غرر الحکم، ج ۸۲، ص ۶۰۔
- 6۔ کلینی، کافی ج ۲، ص ۵۵ ح ۱۔ طوسی، امالی، ص ۳۰۸۔
- 7۔ حرانی، تحف العقول، ص ۸۴۔
- 8۔ کلینی، کافی، ج ۲، ص ۱۰۶۔
- 7۔ نہج البلاغہ، حکمت ۳۴۹۔
- 8۔ فقہ الرضا، ص ۲۸۲۔
- 9۔ طوسی، امالی، ص ۳۹، ح ۴۳۔ کلینی، کافی، ج ۲، ص ۱۱۲، ح ۸؛ صدوق، فقیہ، ج ۳، ص ۵۰۶ ح ۴۷۷۴۔
- 10۔ آمدی، غرر الحکم، ح ۴۱۲۔
- 11۔ صدوق، خصال، ج ۱، ص ۲۲۲، ح ۱۵۰۔ مفید، امالی، ص ۱۶۶، ح ۱۔
- 12۔ حرانی، تحف العقول، ص ۲۰۔

13. مجلسی، بحار ج ۳، ص ۸۱۔
14. صدوق، عیون اخبار الرضا، ج ۲، ص ۴۵، ح ۱۶۲؛ تفسیر قمی، ج ۱، ص ۳۰۴؛ کراجکی، کنز الفوائد، ج ۲، ص ۱۸۲؛ طوسی، امالی، ص ۲۱۰۔
15. حرانی، تحف العقول، ص ۴۷؛ صدوق، امالی، ص ۹۹، ح ۱۲؛ کلینی، کافی، ج ۲، ص ۱۱، ح ۲، اور ج ۵، ص ۵۶۸، ح ۵۳۔
16. نهج البلاغه، حکمت ۸۲؛ حرانی، تحف العقول، ۳۱۳۔
17. حرانی، تحف العقول، ص ۵۹؛ صدوق، فقیه، ج ۴، ص ۴۱۰، ح ۵۸۹۰۔
18. آمدی، غرر الحکم، ح ۴۶۶۶۔
19. غرر الحکم۔
20. نهج البلاغه، حکمت، ۸۲؛ صدوق، خصال، ج ۱، ص ۳۱۵، ح ۹۵۔
21. کلینی، کافی، ج ۴، ص ۲۰، ح ۴۔
22. نهج البلاغه، حکمت، ۶۷۔
23. کلینی، کافی، ج ۲، ص ۱۲۳، ح ۱۰۔
24. لسان العرب، ج ۹، ص ۲۵۳، ۲۵۴؛ جوہری، صحاح اللغة، ج ۴، ص ۱۴۰۵، ۱۴۰۶؛ نہایہ، ج ۳، ص ۲۶۴۔
25. راغب اصفہانی، مفردات الفاظ قرآن ص ۳۵۱۔ نراقی، محمد مہدی، جامع السعادات، ج ۲، ص ۱۵۔
26. سورئہ نساء، آیت ۶،
27. اسیطرح سورئہ بقرہ، آیت ۲۷۳ ملاحظہ ہو۔ سورئہ نور، آیت ۳۳؛ اسی طرح ملاحظہ ہو: آیت ۶۰۔
28. نراقی، محمد مہدی، جامع السعادات، ج ۱۵۔